



सत्यमेव जयते

The Gujarat Government Gazette

SUPPLEMENT TO THE CENTRAL GAZETTE AND CENTRAL SECTION

PUBLISHED BY AUTHORITY

VOL. LXIV] SATURDAY, 07th OCTOBER, 2023/ASHVINA 15, 1945 [No. 61

Separate paging is given to each part of the supplement to the Central Gazette and Central section in order that it may be filed as a separate compilation

PART-I

EXTRAORDINARY

અધિક જિલ્લા મેજિસ્ટ્રેટ દ્વારા

ફોજદારી કાર્યરીતિ અધિનિયમ-૧૯૭૩ની કલમ-૧૪૪ હેઠળ

જાહેરનામું

નં. ડીએમ/ડીસીએચ/ગણેશ ચતુર્થી/૧૮૮/૨૦૨૩.-દેવભૂમિ દ્વારકા જિલ્લામાં ચાલુ વર્ષે તા. ૧૯-૦૮-૨૦૨૩ થી ગણેશ મહોત્સવ નિમિત્તે શ્રી ગણેશજીની પ્રતિમાઓની સ્થાપના થનાર છે. શ્રી ગણેશજીની મૂર્તિઓની સ્થાપના બાદ ધાર્મિક રીતી રીવાજ મુજબ પાણીમાં વિસર્જન કરવામાં આવે છે. શ્રી ગણેશજીની મૂર્તિઓની બનાવટમાં કેમીકલયુક્ત રંગોનો ઉપયોગ થતો હોય છે. આવી મૂર્તિઓને નદી તથા તળાવના પાણીમાં વિસર્જન કરવાથી પાણીમાં રહેતા જીવો તેમજ મનુષ્યને પણ નુકશાન થાય છે. સદર તહેવારની ઉજવણી દરમ્યાન જિલ્લામાં કાયદો અને વ્યવસ્થાની પરિસ્થિતિ જળવાય રહે અને કોઈ અનિચ્છનિય બનાવ ન બને તે માટે તેમજ શ્રી ગણેશજીની મૂર્તિઓ બનાવવા પ્લાસ્ટર ઓફ પેરીસ (પી.ઓ.પી.) નો ઉપયોગ તેમજ કેમીકલયુક્ત રંગોના ઉપયોગ પર પ્રતિબંધ મુકવા તેમજ મૂર્તિઓની ઉંચાઈ નક્કી કરતું જાહેરનામું પ્રસિધ્ધ કરવું ઉચિત જણાયેલ છે.

સબબ હું, ભૂપેશ જોટાણીયા, (GAS), અધિક જિલ્લા મેજિસ્ટ્રેટ, દેવભૂમિ દ્વારકા, ફોજદારી કાર્યરીતિ અધિનિયમ-૧૯૭૩ની કલમ-૧૪૪ હેઠળ મને મળેલ સત્તાની રૂએ ફરમાવું છું કે, દેવભૂમિ દ્વારકા જિલ્લાના સમગ્ર વિસ્તારમાં નીચે જણાવેલ કૃત્યો કરવા નહીં.

- (૧) શ્રી ગણેશજીની પ્લાસ્ટર ઓફ પેરીસ (પી.ઓ.પી.) તથા ફાયબરની મૂર્તિ બનાવવી નહી, વેચવી નહી કે સ્થાપના કરવી નહી તથા જાહેર માર્ગ ઉપર પરિવહન કરવું નહી.
- (૨) પીવાના પાણી માટે ઉપયોગમાં લેવાતા જળસ્ત્રોત જેવા કે, ડેમ, તળાવ, નદી, કુવામાં મૂર્તિઓનું વિસર્જન થઈ શકશે નહી.
- (૩) મૂર્તિ વિસર્જન માટે સરકારશ્રીના વન અને પર્યાવરણ વિભાગ, કેન્દ્રીય પ્રદુષણ નિયંત્રણ બોર્ડ તથા ગુજરાત પ્રદુષણ નિયંત્રણ બોર્ડ તથા સરકારશ્રીના અદ્યતન સૂચનાઓ અને નામ. હાઈકોર્ટ દ્વારા નક્કી કરવામાં આવેલ પદ્ધતિ સિવાયની કોઈપણ પદ્ધતિથી મૂર્તિ વિસર્જન થઈ શકશે નહી.
- (૪) શ્રી ગણેશજીની મૂર્તિ વિસર્જન યાત્રા દરમ્યાન જાહેર જગ્યાએ આવતા-જતા રાહદારીઓ ઉપર તેમજ વાહનોમાં આવતા-જતા માણસો ઉપર કે મકાનો/મિલકત ઉપર કોઈ પણ પ્રકારના રંગો કે પાઉડરને પાણી કે અન્ય તૈલી પદાર્થોમાં મિશ્રીત કરી ઉડાડવા/છાંટવા નહી.
- (૫) પ્રતિમાઓની બનાવટમાં અન્ય ધર્મના લોકોની લાગણી દુભાય તેવા ચિન્હો કે નિશાનીઓ રાખવી નહી.
- (૬) મૂર્તિકારોએ વધેલી તથા ખંડીત મૂર્તિઓ બિનવારસી હાલતમાં છોડી દેવી નહી.

- (૭) મૂર્તિઓની બનાવટમાં મૂર્તિઓ પાણીમાં સહેલાઈથી ઓગળી શકે તેવા બિનઝેરી કુદરતી રંગોનો જ ઉપયોગ કરવો. ઝેરી અને ઉતરતી કક્ષાના રસાયણ કે કેમિકલ યુક્ત રંગોથી મૂર્તિને કલર કરવો નહીં.
- (૮) મૂર્તિકારો જે જગ્યાએ મૂર્તિઓ બનાવે છે તે જગ્યા તથા વેચાણની જગ્યાની આજુબાજુમાં ગંદકી કરવી નહીં. તે અંગે સંબંધિત નગરપાલિકા તથા સક્ષમ સ્થાનિક અધિકારીએ તકેદારી રાખવી.
- (૯) દેવભૂમિ દ્વારકા જિલ્લા બહારથી મૂર્તિઓ લાવી વેચનાર મૂર્તિકારો/વેપારીઓને પણ ઉક્ત સૂચનાઓ લાગુ પડશે.

આ જાહેરનામાનો ભંગ કરીને કોઈ મૂર્તિકાર કે વિકેતાઓ દ્વારા શ્રી ગણેશજીની મૂર્તિઓની બનાવટમાં પી.ઓ.પી., ઝેરી અને ઉતરતી કક્ષાના સિન્થેટીક, રસાયણ કે કેમિકલ, ડાય યુક્ત રંગોનો ઉપયોગ કરેલી મૂર્તિઓ ધ્યાનમાં આવશે તો તે સમયે કે વેચાણના સમયે જપ્ત કરવામાં આવશે.

અધિક મુખ્ય સચિવશ્રી, વન અને પર્યાવરણ વિભાગ, ગાંધીનગરના પત્ર નં. ઈએનવી/૧૦/૨૦૧૦/૧૦૦૪-ઈ, તા. ૨૬-૦૭-૨૦૧૦ દ્વારા પાઠવેલ સેન્ટ્રલ પોલ્યુશન કંટ્રોલ બોર્ડ (સરકારશ્રીના વન અને પર્યાવરણ વિભાગ) તરફથી દરિયા, નદી, તળાવના પાણી તથા પર્યાવરણમાં થતા પ્રદુષણને અટકાવવા માટે આપેલ સુચનો તથા ધી નેશનલ ગ્રીન ટ્રીબ્યુનલના તા. ૦૮-૦૫-૨૦૧૩ ના હુકમ તથા નેશનલ ગ્રીન ટ્રીબ્યુનલ, સેન્ટ્રલ ઝોન બેન્ચ, ભોપાલના તા. ૧૮-૦૮-૨૦૧૫ ના હુકમને આધારે ઉપર મુજબના પ્રતિબંધ તા. ૧૮-૦૮-૨૦૨૩ થી તા. ૨૮-૦૮-૨૦૨૩ના કલાક ૨૪-૦૦ સુધી અમલમાં રહેશે.

ઉક્ત જણાવેલ જોગવાઈઓ સરકારશ્રીના ગૃહ વિભાગ, વન અને પર્યાવરણ વિભાગ તથા નામ. સુપ્રિમ કોર્ટ અને નામ. હાઈકોર્ટ તેમજ અન્ય ટ્રીબ્યુનલની વખતો-વખતની સૂચના/માર્ગદર્શન મુજબ ફેરફારને આધીન તથા સંબંધિતોને બંધનકર્તા રહેશે.

આ જાહેરનામાની બજવણી વ્યક્તિગત રીતે કરવી શક્ય ન હોય એકતરફી પ્રસિધ્ધી કરવા હું એવો પણ આદેશ કરું કે, પોલીસ અધિક્ષકશ્રી, દેવભૂમિ દ્વારકાએ સદરહું નિર્દિષ્ટ કરેલ વિસ્તારોમાં સહેલાઈથી દેખી શકાય તેવી જગ્યાએ તેની નકલ ચોટાડીને તથા સ્થાનિકેથી પ્રસિધ્ધ થતા વર્તમાનપત્રો દ્વારા તેની બહોળી જાહેરાત કરી/કરાવીને પ્રસિધ્ધ કરશે.

આ હુકમનો ભંગ અથવા ઉલ્લંઘન કરનાર ભારતના ફોજદારી અધિનિયમ-૧૮૬૦ (૪૫માં અધિનિયમ) ની કલમ-૧૮૮ હેઠળ સજાને પાત્ર થશે.

આ હુકમ અન્વયે દેવભૂમિ દ્વારકા જિલ્લામાં ફરજ બજાવતા પોલીસ સબ ઇન્સપેક્ટર તથા તેનાથી ઉપરના દરજ્જાના પોલીસ અધિકારીઓને આ જાહેરનામાનો ભંગ કરનાર ઈસમો વિરૂધ્ધ ભારતના ફોજદારી અધિનિયમ-૧૮૬૦ (૪૫ માં અધિનિયમ) ની કલમ-૧૮૮ અન્વયે ફરિયાદ માંડવા માટે અધિકૃત કરવામાં આવે છે.

આજ તા. ૧૮-સપ્ટેમ્બર-૨૦૨૩ ના રોજ મારી સહી તથા કચેરીની મહોર લગાવી બહાર પાડ્યું.

દેવભૂમિ દ્વારકા, ૧૮ માહે સપ્ટેમ્બર, સને ૨૦૨૩.

ભૂપેશ જોટાણીયા
અધિક જિલ્લા મેજિસ્ટ્રેટ
દેવભૂમિ દ્વારકા.

